

¹Tuwharetoa:—He toa no Ngati-Tuwharetoa, ko Te Rangi-whakaputupu, i tono ki a Te Matapihi, me taumatakitahi ta raua whawhai, me waiho a Ngati-Tuwharetoa a Ngati-Whakaue kia noho ana. Ka whakae a Te Matapihi. Ka mate i konei a Te Rangi whakaputupu, e karangatia ana taua parekura ko Te Wairoa (Kahukura).

²Irohanga:—No Ngati-Whakaue tetahi wahi, no Ngati-Tuwharetoa.

³Te Riu nui: Na Pukauae, kei Waikato etahi o nga uri.

⁴Pukauae: He tupuna no Waikato, a i pa ki a Ngati-Tuwharetoa, ki a Te Arawa.

⁵Whakapaiako: Whakatupuhi, whakamoti.

⁶Tawakeheimoa:—He tamaiti na Whakaue, nana ko Rangiwehī, nana ko Kererū-kaiwai.

⁷Kererū-kaiwai:—He uvi no Tawake-heimoa.

⁸Te Rangi-hakahaka:—He pae maunga kei te taha hau-auru o Ngongotaha maunga.

⁹Te Raho-o-te-Rangipiere:—He maunga kei te taha tonga o Ngongotaha e tu mai ana.

¹⁰Te Ranga a Whakairihau:—He ngaherehere, kei te takiwa ki Tibi o tonga.

120.—HE WAIATA TANGI,

Na Rangi-tapuae.

(Ngati-Whakatere, Ngati-Raukawa).

Na Te Taite Te Tomo i whakamarama.

He tangi tenei na Rangitapuae, he wahine no Ngati-Whakatere, hapu o Ngati-Raukawa I moe ia i a Reweti Kuti (Coutts), he pakeha, i noho raua i Otaki. I muri ka haere a Reweti ki tera motu ki te Wai-pounamu, ki Wairau, noho tonu atu, ka mahue mai a Rangi-tapuae. Ka aroha te wahine ra, ka tangihia atu e ia te tangi nei i Rangiuru, ko te pa tera o Ngati-Raukawa i te ngutu-awa o Otaki.

Kei nga wahi katoa tenei waiata e waiatatia ana, a tae atu ki te rawhititi, i taka pera ma raro, huri ake i a te Whanau-a-Apanui.

(Ref.: Taite 74, T. Turi 30).

Muri¹ hauata kia moehuri au, e,
E tia i aku kamo ko te rere i taku kiri, e;
E whakamakuru ana i te weherua po, e.
Kei whea to ara i whanatu ai koe ra?
E piki ki Rangiuru.² kia marama au, e.
Auahi ka patua te utu ki Wairau³, e:
Kei raro Riwhi,⁴ e tauawhi nei au, e.
Ko aku mata anake i whakamau ki waho ra, e.
E kore koe e kitea i te rehu waitai, e.
E papaki rua ana te rere mai a te ao, e;
I haramai ra koe i te hoa ka wehea, e.
Me mihi taurangi te mihi ki a koe ra;
Hua noa ia nei, hei tau tupu koe ki te whare, na i.

¹Muri: Ki ta T. Turi 'Rangi hauata, etc.

²Rangiuru:—Kei te ngutuawa o Otaki. Ko te nohanga nui tera o Ngati-Raukawa i mua, ko te pa i te wa ano i a Te Rauparaha.

³Wairau:—Kei te wahi e kiaa nei ko Picton ahu atu ki Blenheim.

⁴Riwhi:—Ko Reweti Kuti.